

## જળઝીલણી ઉત્સવ

\* ઉપાસના ધામ, વેમાર : ભાદરવા સુદ એકાદશી, ૧૪ સપ્ટેમ્બર ૨૦૨૪ના રોજ ઉપાસના ધામ, વેમાર ખાતે જળઝીલણી ઉત્સવ, માસિક કીર્તન આરાધના અને સદ્ગુરુ સાધુ પૂ. રતિકાકાના ૮૬મા પ્રાગટ્યપર્વના ત્રિવેણી ઉત્સવ-સંગમની અત્યંત ભક્તિભાવે ઉજવણી કરવામાં આવી. આ પ્રસંગે સદ્ગુરુ સાધુ પૂ. રતિકાકા, પૂ. અરુણદાદા તથા સંતો અને મોટી સંખ્યામાં વડોદરા અને કાનમ પ્રદેશના ભક્તો પધાર્યા. યુવાનો દ્વારા કરાયેલ ઉત્સવનું સુશોભન અદ્ભુત હતું ! સભા પ્રારંભે સાધુ પૂ. હરેશદાસજી અને સૂરવૃંદ દ્વારા પ્રસંગને અનુરૂપ અદ્ભુત ભજનોનાં ગાન થયાં. સભામાં નાનાં દીકરા-દીકરીઓએ શ્રીજી મહારાજના પ્રસંગો કહી સૌને આનંદ કરાવ્યો. ચિંતનભાઈએ સ્વાગત પ્રવચન કર્યું. ગ્રીષ્માબહેન, આશિષભાઈ, ચંદ્રકાંતભાઈ, વડીલ સાધુ પૂ. દિલીપદાસજીએ મહિમાગાન પ્રવચન કર્યાં. મેલુલભાઈએ સૌ ભક્તોની સેવાને બિરદાવી આભાર માન્યો. અંતે સદ્ગુરુ સાધુ પૂ. રતિકાકાએ સૌને આશીર્વાદ પાઠવ્યા.

૨૫ વર્ષ દરમિયાન વડોદરા મંડળ દ્વારા ઉજવાયેલ જળઝીલણી ઉત્સવની સ્મૃતિઓને એકત્ર કરી ઉત્સાહી યુવક વ્યોમ પટેલે તૈયાર કરેલ ૨૦ મિનિટના વિડિયોનાં સૌએ દર્શન કર્યાં. આ વિડિયોમાં અક્ષરધામનિવાસી સંતો-ભક્તો તથા વિશેષ વડોદરા પ્રદેશના પ્રમુખ-અ.નિ. અશ્વિનભાઈ-પ્રમુખની વિવિધ સ્મૃતિઓનાં દર્શન કરાવી, તેઓ સૌને શ્રદ્ધાંજલિ અર્પણ કરી.

સૌ પ્રથમ સંતો દ્વારા ક્વાત્મક નૌકામાં બિરાજમાન શ્રી ઠાકોરજી મહારાજનાં પૂજન થયાં, આરતી અર્પણ કરવામાં આવી. ત્યારબાદ શ્રી ઠાકોરજી મહારાજને જળવિહાર કરાવી સૌ સંતો-ભક્તોએ ધન્યતા અનુભવી. વડોદરા પ્રદેશના પ્રાદેશિક સંત પૂ. રમેશદાસજી-કપિલ, પૂ. હરેશદાસજી અને કાનમ પ્રદેશના પ્રાદેશિક સંત પૂ. મણિલાલદાસજી અને પૂ. સતીશદાસજીનાં માર્ગદર્શન મુજબ સૌએ ભેગાં મળીને સંપ, સુહૃદભાવ અને એકતાના સિદ્ધાંતે અદ્ભુત સેવા-ભક્તિ અર્પણ કરી. આ પ્રસંગે પધારેલ સૌને અત્યંત આનંદની અનુભૂતિ થઈ. ◆

\* ઉપાસના ધામ, અમદાવાદ : ૧૪ સપ્ટેમ્બર, શનિવારના રોજ ઉપાસના ધામ, અમદાવાદ ખાતે સાધુ પૂ. ગૌતમદાસજી, પૂ. હર્ષદદાસજી, પૂ. પ્રિયકાન્તદાસજીનાં સાંનિધ્યે જળઝીલણી ઉત્સવ ભવ્ય રીતે ઉજવવામાં આવ્યો. સભા પ્રારંભે સૂરવૃંદ દ્વારા ઉત્સવને અનુરૂપ કીર્તનો અર્પણ થયાં. પૂ. અશ્વિનદાદાએ અમદાવાદના ભક્તો પર આશીર્વાદ રૂપે લખી મોકલાવેલ પત્રનું વાંચન ચેતનભાઈએ કર્યું. સાધુ પૂ. ગૌતમદાસજીએ અદ્ભુત આશીર્વાદ આપ્યા.

અમેરિકાના પિયોરિયા ખાતે મૂર્તિપ્રતિષ્ઠા મહોત્સવમાં ભાગ લઈને પરત પધારેલાં દ્વિજેનભાઈ-સમીરાબહેન અને સંગીતાબહેન મોદીનાં સ્વાગત કરાયાં. સભા બાદ મંદિરના પ્રાંગણમાં તૈયાર કરાયેલ વિશાળ જળકુંડમાં શ્રી ઠાકોરજીને જળવિહાર માટે સુંદર નૌકામાં બિરાજમાન કરવામાં આવ્યા. સાધુ પૂ. પ્રિયકાન્તદાસજીએ શ્રી ઠાકોરજીનાં પૂજન કર્યાં. સંતો અને વડીલોએ શ્રી ઠાકોરજીની મૂર્તિ પર જળ-અભિષેક કર્યો



ઉપાસના ધામ-વેમાર મંદિરે જળઝીલણી ઉત્સવમાં સંમિલિત સંતો-ભક્તો



ઉપાસના ધામ-અમદાવાદ મંદિરે સંતો દ્વારા શ્રી ઠાકોરજીને જળકુંડમાં જળવિહાર

અને સંતો-ભાઈઓ-બહેનોએ સમૂહ આરતીનો લાભ લીધો. ઉત્સવને અનુરૂપ તૈયારીઓ, સુશોભન અને પ્રસાદ સહિત અન્ય વ્યવસ્થા યુવાનેતા દિવ્યાંગભાઈનાં માર્ગદર્શન મુજબ સૌ દ્વારા ઉત્સાહપૂર્વક કરવામાં આવી. ◆

**\* ગુરુસભા :** તપોભૂમિ બ્રહ્મજ્યોતિ, મોગરી ખાતે દર ગુરુવારે યોજાતી યુવાનોની અઠવાડિક સત્સંગસભામાં જળજીવણી ઉત્સવ સદ્ગુરુ સંતોની પવિત્ર સન્નિધિમાં ૧૨ સપ્ટેમ્બર ૨૦૨૪ના રોજ ઉજવાયો. આ ઉત્સવ નિમિત્તે યોગી વિદ્યાપીઠના સભાખંડમાં વિશાળ જળકુંડ તૈયાર કરવામાં આવ્યો. સુંદર કલાત્મક નૌકામાં શ્રીજી મહારાજને ગુણાતીત સ્વરૂપો સાથે મૂર્તિસ્વરૂપે બિરાજમાન કર્યા. યુવાનોએ ઉત્સવ અનુરૂપ કીર્તનગાન કર્યા અને પ્રાસંગિક મહિમાને વર્ણવ્યો. અમેરિકાથી પધારેલા અક્ષરમુક્ત રાજાભાઈએ મહિમાગાન કર્યા. સદ્ગુરુ સાધુ પૂ. રતિકાકાએ આશીર્વાદ વરસાવ્યા અને સંતોનાં માર્ગદર્શને સેવા કરતા તથા સત્સંગના પાઠ પાકા કરતા યુવાનોની ભક્તિને બિરદાવી ઉત્સવહાર્દ સમજાવ્યો. જળકુંડમાં બિરાજમાન શ્રી ઠાકોરજી મહારાજને સંતો દ્વારા મંત્ર-પુષ્પાંજલિ અને આરતી અર્પણ કરવામાં આવી. આ પ્રસંગે મોટી સંખ્યામાં સંતો, યુવાનો અને આણંદ, વલ્લભવિદ્યાનગર, મોગરી મંડળના ભક્તો પધાર્યા, તે સૌએ શ્રી ઠાકોરજીના જળ-અભિષેક કરી, જળવિહાર કરાવવાનો ભક્તિભાવે લાભ લીધો. ◆

**\* ભીંગરાડ :** ભીંગરાડ ગામના ભક્તોએ જળજીવણી એકાદશી ઉત્સવ ૧૪ સપ્ટેમ્બર ૨૦૨૪, શનિવારના રોજ જિજ્ઞવી ભક્તિ અદા કરી. સભામાં ઉત્સવનાં કીર્તનોની રમઝટ બોલાવી. શ્રી ઠાકોરજીને થાળ-આરતી અર્પણ કર્યા. ઉત્સવના મહિમાને સમજ્યા બાદ ઉપસ્થિત સૌ ભક્તોએ શ્રી ઠાકોરજીની નાવને જળાશયમાં વિહાર કરાવી ભક્તિનો પરમ

આનંદ માણ્યો. આ પ્રસંગે ઉપસ્થિત સૌ ભક્તોએ અત્યંત આનંદની અનુભૂતિ કરી. અમિષાબહેનનાં માર્ગદર્શન મુજબ સૌ મુક્તોએ સઘળી વ્યવસ્થામાં ભક્તિભાવે સાથ આપ્યો. ભીંગરાડમાં મંદિર અને સંતોના સમાગમને પરિણામે સૌમાં ભક્તિ કરવાનો અનેરો ઉમંગ છે. આવા ઉત્સવો અને નિયમિત યોજાતી અઠવાડિક સત્સંગસભામાં વહેતી ભક્તિથી સંતભગવંત સાહેબજી અને સંતો મંડળના ભક્તો પર અત્યંત પ્રસન્નતા વરસાવે છે. જળજીવણી ઉત્સવમાં અદા થયેલી ભક્તિને બિરદાવી સંતોએ પ્રભુ પ્રસન્ન કરવાના માર્ગે બળપ્રદાન કર્યા. ◆

**\* એલનટાઉન :** અમેરિકામાં પેન્સિલવેનિયાના એલનટાઉન સ્થિત અનુપમ મિશનના મંદિરે સંતભગવંત સાહેબજીની દિવ્ય સંનિધિમાં ૧૪ સપ્ટેમ્બર ૨૦૨૪, શનિવારે જળજીવણી ઉત્સવ ભક્તિઉમંગ સાથે ઉજવાયો. આ નિમિત્તે મંદિરના પ્રાંગણની લોનમાં વિશાળ કલાત્મક જળકુંડ તૈયાર કરવામાં આવ્યો. સુંદર સુશોભિત નૌકામાં શ્રી ઠાકોરજી મહારાજની મૂર્તિ પધરાવી. સભા પ્રારંભે સૂરવુંદ દ્વારા મધુર કીર્તનગાન થયાં. બાળકો-યુવાનોએ મહિમાસભર વક્તવ્ય રજૂ કર્યા. ઉત્સવ આનંદને અનુરૂપ નૃત્યભક્તિ અદા કરી બાળકો-યુવાનોએ સૌનાં દિલ જીતી લીધાં. વડીલ સાધુ પૂ. નરેન્દ્રદાસજીએ પ્રાસંગિક પ્રવચન કરી ઉત્સવ મહિમા વર્ણવ્યો. સંતભગવંત સાહેબજીએ આશીર્વાદ વરસાવી સૌને ધન્ય કર્યા. ત્યારબાદ સંતોએ શ્રી ઠાકોરજી મહારાજનાં પૂજન કરી, આરતી અને થાળ અર્પણ કર્યા. સંતભગવંત સાહેબજી સાથે સૌ સંતોએ મૂર્તિના જળ-અભિષેક કરી શ્રી ઠાકોરજીને જળવિહાર કરાવ્યો. ત્યારબાદ સર્વ ઉપસ્થિત બહેનો અને ભાઈઓએ શ્રી ઠાકોરજીને જળવિહાર કરાવી ભક્તિ અદા કરી. ઉત્સવની અદ્ભુત સ્મૃતિ દેયે ભરી સૌ વિસર્જિત થયાં. ◆



ગુરુસભામાં જળજીવણી ઉત્સવમાં સંમિલિત સંતો-ભક્તો



એલનટાઉન-યુ.એસ.એ. મંદિરે શ્રી ઠાકોરજીને જળવિહાર કરાવતા સંતભગવંત સાહેબજી

## સમૂહ મહાપૂજા

શ્રી ઠાકોરજી મહારાજ, સંતભગવંત સાહેબજીની પરમ કૃપાથી ભાવનગર મંડળની સમૂહ મહાપૂજા મંડળના સક્રિય કાર્યકર્તા કાજલબહેન જાનીના નિવાસે ૧૫ સપ્ટેમ્બર ૨૦૨૪ના રોજ યોજાઈ. આ પ્રસંગે અનુપમ મિશન, મોગરીથી વડીલ સાધુ પૂ. ભરતદાસજી તેમજ અમદાવાદથી ડૉ. પાર્થિવભાઈ-ડૉ. શ્રુતિબહેન મહેતા અને તેઓનાં માતૃશ્રી માલતીબા, હસમુખભાઈ આદિ ભાવનગર પધાર્યા.

પ્રથમ સર્વે હરિભક્તો સેવામાં જોડાયા અને પછી અત્યંત ભાવ સાથે મહાપૂજાવિધિ કરવા યજમાનપદે બિરાજ્યા. હસમુખભાઈએ અત્યંત ભક્તિભાવે મહાપૂજાવિધિ કરાવી. ખૂબ શ્રદ્ધા સાથે સૌએ પ્રભુની પૂજા કરી પ્રાર્થનાઓ ધરી. સમૂહ મહાપૂજા બાદ તેજસ્વી દીકરા-દીકરીઓને અનુપમ મિશન દ્વારા અપાતા 'પ.પૂ. સોનાબા અને સંતભગવંત સાહેબજી કેળવણી કૌશલ્ય પુરસ્કાર' એનાયત કરવામાં આવ્યા. મહાપૂજામાં ઉપસ્થિત અન્ય સૌ દીકરા-દીકરીઓને પણ ભેટ અર્પણ કરવામાં આવી. ત્યારબાદ ભાવનગરના ભક્તિવંત યુવાન કક્ષ્યપ ઠક્કરે 'વચનામૃત ગઢડા પ્રથમ ૧૬-વિવેકનું'નો મુખપાઠ પ્રસ્તુત કરીને વિશિષ્ટ ભક્તિ અદા કરી. અમદાવાદથી પધારેલ ડૉ. પાર્થિવભાઈ-ડૉ. શ્રુતિબહેન મહેતાએ સંતભગવંત સાહેબજી, સંતો-ભક્તો અને સત્સંગના મહિમાની ખૂબ જ સુંદર વાતો કરી અને સાધુ પૂ. ભરતદાસજીએ આશીર્વાદ વરસાવી સૌની સેવા-ભક્તિને બિરદાવી સત્સંગમાર્ગે આગળ વધવાબળ પૂરું પાડ્યું. ◆

## સદ્ગુરુ સાધુ પૂ. રતિકાકા પ્રાગટ્યપર્વ

✿ **બ્રહ્મજ્યોતિ, મોગરી :** યોગીજી મહારાજના દિવ્ય અનુપમ સર્જન, સંતભગવંત સાહેબજીના આત્મીય ભેરુ, દાસત્વભાવના મૂર્તિમાન સ્વરૂપ એવા અનુપમ મિશનના સદ્ગુરુ સાધુ પૂ. રતિકાકાનો ૮૬મો પ્રાગટ્યદિન તપોભૂમિ બ્રહ્મજ્યોતિ, મોગરી ખાતે ૧૮ સપ્ટેમ્બર ૨૦૨૪ના રોજ ભક્તિભાવે ઉજવાયો. આ મંગલદિને સાંજે 'અક્ષરમહોલ'માં માહાત્મ્યદર્શન સભાનું આયોજન કરવામાં આવ્યું. પૂજન અને પુષ્પહાર દ્વારા વંદન કરાયાં. સાધુ પૂ. ઘનશ્યામદાસજી (બિરલા), પૂ. નરેન્દ્રદાસજી, વડીલ સાધુ પૂ. દિલીપદાસજી અને સીમાબહેને સદ્ગુરુ સાધુ પૂ. રતિકાકાના અદ્ભુત મહિમાની તેમજ તેઓના જીવનના પ્રેરક પ્રસંગોની સુંદર વાતો કરી. અંતે સદ્ગુરુ સાધુ પૂ. રતિકાકાએ આશીર્વાદ વરસાવી સૌને કૃતાર્થ કર્યાં.

૨૨ સપ્ટેમ્બર, રવિવારના રોજ સવારે તેઓના પ્રાગટ્યપર્વની ભવ્ય ઉજવણી 'યોગીપ્રસાદ'ના સભાગૃહમાં કરવામાં આવી. આ પ્રસંગે અનુપમ મિશનનાં વિવિધ મંડળોમાંથી મોટી સંખ્યામાં ભક્તોએ ઉપસ્થિત રહી ભક્તિવંદના ધરી. સભાગૃહમાં સદ્ગુરુ સાધુ પૂ. રતિકાકા પૂ. હર્ષદદાદા સાથે મુખ્ય પથ પરથી મંચ સુધી પધાર્યા ત્યારે પથની બંને બાજુએ ભક્તોએ પુષ્પો પધરાવી, સંગીતના તાલે ધજાઓ લહેરાવી વિશિષ્ટ રીતે સ્વાગત કર્યું. પૂ. રતિકાકા તથા મંચસ્થ સૌનાં પૂજન કરી પુષ્પહાર અર્પણ થયા. આ પ્રસંગે ગુણાતીત જ્યોતમાંથી પધારેલાં ડૉ. વીણાબહેન, ડૉ. નીલમબહેન તથા સંત બહેનો અને પૂ. ઈલેશભાઈ, પૂ. શાહભાઈ તેમજ ગુણાતીત પ્રકાશના ભાઈઓનાં પણ સ્વાગત કરાયાં. સાધુ પૂ. સરજુદાસજીએ પૂ. રતિકાકાના દિવ્ય જીવનની સુંદર વાતો કરી. સભા પ્રારંભે માવતરસમ ભક્તો જ્યોતિબહેન પોપટ અને સુવર્ણાબહેન કદમના ૭૫મા જન્મદિન તેમજ ડૉ. પાર્થિવભાઈ મહેતાનાં માતૃશ્રી માલતીબાના ૮૦મા જન્મદિન નિમિત્તે શુભકામનાઓ અને વંદનાઓ પાઠવવામાં આવી.

સાધુ પૂ. પીટરદાસજી, ચંદ્રકાંતભાઈ પટેલ (વેમાર), સાધુ પૂ. રાજુદાસજી, સીમાબહેન, મોગરી ગામના પૂર્વ સરપંચ અને આગેવાન સુનીલભાઈ પટેલ, સાધુ પૂ. રમેશદાસજી, વડીલ સાધુ પૂ. દિલીપદાસજીએ પૂ. રતિકાકાના મહિમાનું અદ્ભુત ગાન કરી, તેઓનાં વિવિધ ક્ષેત્રે સેવાકાર્યો, દાસભાવ, સાધુતા અને અલૌકિક ભક્તિભાવનાં સુંદર દર્શન કરાવ્યાં અને પૂ. રતિકાકા સાથેના અનુભવોનાં અદ્ભુત દર્શન કરાવી સૌ સંતો-ભક્તોએ પ્રેરણાનાં પુષ્પો વહેંચ્યાં. સભામાં ઉપસ્થિત દેશ-વિદેશનાં વિવિધ સત્સંગમંડળો તથા સંસ્થાઓના પ્રતિનિધિઓ તેમજ સોખડા અને મોગરી ગામના આગેવાનોએ કલાત્મક



બ્રહ્મજ્યોતિ, મોગરીમાં પ્રાગટ્યપર્વની સભામાં સદ્ગુરુ સાધુ પૂ. રતિકાકાનાં આશીર્વાદ

હાર, સ્મૃતિભેટ પાઠવી ભાવાર્પણ ધર્યા. સંતભગવંત સાહેબજીના પ્રિરેકોર્ડ ઓડિયો આશીર્વાદનાં શ્રવણ કરી સૌ ધન્ય થયાં. પૂ. રતિકાકાએ આશીર્વાદ વરસાવી સૌએ દાખવેલ પ્રેમ પ્રતિ આભાર વ્યક્ત કર્યો અને સાહેબજીની અનુવૃત્તિ પ્રમાણે સેવા-ભક્તિ કરવા માર્ગદર્શન આપ્યું. ♦

**\* પ્રજ્ઞાનતીર્થ :** ૧૮ સપ્ટેમ્બર ૨૦૨૪, બુધવારના રોજ 'યોગી વિદ્યાપીઠ'ની વિવિધ વિદ્યાસંસ્થાઓ દ્વારા પ્રજ્ઞાન તીર્થ ખાતે કુલગુરુ સદ્ગુરુ સાધુ પૂ. રતિકાકાનો ૮૬મો પ્રાગટ્યદિન અપાર ભક્તિભાવે ઉજવાયો. આ નિમિત્તે સુંદર માલાત્મ્યદર્શન સભાનું આયોજન કરાયું, જેમાં પૂ. રતિકાકા પ્રતિના પ્રેમને વ્યક્ત કરવા સદ્ગુરુ સાધુ પૂ. હર્ષદદાદા, પૂ. અરુણદાદા, વડીલ સાધુ પૂ. દિલીપદાસજી, અનુપમ મિશનના વ્રતધારી સંતો, ભક્તો તથા મોગરી અને નડિયાદ સ્થિત યોગી વિદ્યાપીઠની વિવિધ વિદ્યાસંસ્થાઓના સારસ્વતોએ ઉપસ્થિત રહી ઉજવણીમાં અનેરો સહભાગ આપ્યો. સભાનો પ્રારંભ પ્રાર્થના દ્વારા કરવામાં આવ્યો. ત્યારબાદ વિડિયોદર્શન દ્વારા સદ્ગુરુ સાધુ પૂ. રતિકાકાનાં દિવ્ય જીવન અને ભક્તિકાર્યોના મહિમા-પ્રસંગોને માણ્યા તેમજ માલાત્મ્યસભર દાસત્વભક્તિના અનુભવ કર્યા. જ્ઞાનયજ્ઞ વિદ્યાલયના શિક્ષક મેહુલભાઈ મકવાણાએ પૂ. રતિકાકાના મહિમાને વર્ણવતી કાવ્યપંક્તિઓ પ્રસ્તુત કરી. સાધુ પૂ. સુનીલદાસજીએ પૂ. રતિકાકાના નિરામય દીર્ઘાયુ માટે પ્રાર્થનાઓ કરી. પૂ. રતિકાકાની અલૌકિક અવસ્થાનાં દર્શન યોગી વિદ્યાપીઠના ચિક્ષુ એક્ઝિક્યૂટિવ ડિરેક્ટર ડૉ. એન. સી. પટેલે કરાવ્યાં.

અક્ષરપુરુષોત્તમ ટેકનિકલ ઈન્સ્ટિટ્યૂટ, ઈન્ફોર્મેશન ટેકનોલોજી સેન્ટર, આનંદ બાલવાડી, જ્ઞાનયજ્ઞ વિદ્યાલય, મિત્ર પુનર્વસન કેન્દ્ર, સહજાનંદ કલાસાધના તીર્થના સૌ પ્રતિનિધિઓએ પૂ. રતિકાકાને ભાવાર્પણ કરી હૃદયવંદન ધર્યા. આ પ્રસંગે અનુપમ મિશનનાં સમર્પિત

ભક્ત અને શૈક્ષણિક સેવાઓમાં હોમાઈ જનાર સુવર્ણાબલેનને તેઓના ૭૫મા જન્મદિવસે ભાવાર્પણ ધરી, તેઓની સેવાને બિરદાવવામાં આવી. તેઓએ પ્રાસંગિક મહિમા ગાઈને આશિષયાચના કરી. સદ્ગુરુ સાધુ પૂ. હર્ષદદાદાએ આશીર્વાદ વરસાવી સૌની ભક્તિને બિરદાવી. અંતે સદ્ગુરુ સાધુ પૂ. રતિકાકાએ આશીર્વાદ વરસાવી સૌને કૃતાર્થ કર્યા. ♦

**ગુરુસભા :** ૧૯ સપ્ટેમ્બરના રોજ બ્રહ્મજ્યોતિ, મોગરી ખાતે કાર્યરત યુવાનોની અઠવાડિક સભામાં સદ્ગુરુ સાધુ પૂ. રતિકાકાના પ્રાગટ્યપર્વની ભક્તિસંપન્ન ઉજવણી કરવામાં આવી. આ પ્રસંગે યુવાનોની સાથે આણંદ, વલ્લભવિદ્યાનગર, કરમસદ અને મોગરી મંડળના ગૃહસ્થ હરિભક્તો પણ મોટી સંખ્યામાં પધાર્યા. પૂ. રતિકાકાનાં પૂજન અને પુષ્પહાર દ્વારા ભાવાર્પણ કરાયા બાદ અલ્કેશભાઈ પટેલે પૂ. રતિકાકા સાથેના અનુભવો વર્ણવી મહિમાગાન કર્યાં. સાધુ પૂ. પરેશદાસજીએ સંસ્મરણો વાગોળી પૂ. રતિકાકાનાં અદ્ભુત જીવન અને ભક્તિકાર્યોની સ્મૃતિ કરાવી. પૂ. રતિકાકાને પ્રિય કીર્તનોનાં ગાન કરી યુવાનોએ વિશિષ્ટ ભક્તિ અદા કરી. પૂ. રતિકાકાએ આશીર્વાદ વરસાવી સૌને સંતભગવંત સાહેબજીનો મહિમા દઢ કરાવ્યો. ♦

**\* ઉપાસના ધામ, અમદાવાદ :** સદ્ગુરુ સાધુ પૂ. રતિકાકાના ૮૬મા પ્રાગટ્યદિનની ભવ્ય ઉજવણી ૨૯ સપ્ટેમ્બર ૨૦૨૪, રવિવારના દિવસે ઉપાસના ધામ, અમદાવાદ ખાતે સપ્ટેમ્બર મહિનાની માસિક કીર્તન આરાધનાની સાથે કરવામાં આવી. આ પ્રસંગે સાધુ પૂ. ગૌતમદાસજી, પૂ. હર્ષદદાસજી, પૂ. પ્રિયકાન્તદાસજી ઉપરાંત બ્રહ્મજ્યોતિથી પધારેલ વડીલ સાધુ પૂ. ભરતદાસજી, પૂ. હરેશદાસજી, પૂ. નિખિલદાસજી, પૂ. સંજયદાસજી, પૂ. સરજુદાસજી અને પૂ. ગૌરવદાસજી આદિ સંતોનું દિવ્ય સાંનિધ્ય પ્રાપ્ત થયું.



પ્રજ્ઞાનતીર્થ ખાતે પ્રાગટ્યપર્વની સભામાં સદ્ગુરુ સાધુ પૂ. રતિકાકાનાં આશીર્વાદ



ગુરુસભામાં પ્રાગટ્યપર્વની ઉજવણી પ્રસંગે સદ્ગુરુ સાધુ પૂ. રતિકાકાનાં આશીર્વાદ

યુવાનો દ્વારા પૂ. રતિકાકાના દાસત્વભાવનાં દર્શન કરાવતા 'હા...જી' જીવનસૂત્ર પર આધારિત સુશોભન કરવામાં આવ્યું. આ પ્રસંગે સાધુ પૂ. હરેશદાસજી, પૂ. સરજુદાસજી અને સૂરવુંદે કીર્તનો પ્રસ્તુત કરી સૌને ભક્તિમાં તરબોળ કરી દીધાં. સાધુ પૂ. સરજુદાસજી અને પૂ. હરેશદાસજીએ પૂ. રતિકાકાનાં જીવન-માહાત્મ્યનું દર્શન કરાવ્યું. સાધુ પૂ. ગૌતમદાસજીએ મહિમાગાન સાથે આશીર્વાદ આપ્યા. ખૂબ મોટી સંખ્યામાં ભક્તોએ ઉપસ્થિત રહી પ્રેરણા ઝીલી. સમગ્ર કાર્યક્રમનું સંચાલન ચેતનભાઈવ્યાસે કર્યું. ◆

**\* ઉપાસના ધામ, સુરત :** ૧૪ સપ્ટેમ્બર ૨૦૨૪, શનિવારના રોજ ઉપાસના ધામ, સુરત મંદિરે વહાલા સદ્ગુરુ સાધુ પૂ. રતિકાકાનો ૮૬મો પ્રાગટ્યોત્સવ તેમજ જળઝીલણીનો પાવન ઉત્સવ સંતોનાં સાંનિધ્યમાં ઊજવવામાં આવ્યો. આ અવસરે દક્ષિણ ગુજરાત પ્રદેશના પ્રાદેશિક સાધુ પૂ. રમેશદાસજી, પૂ. દિવ્યેશદાસજી અને પૂ. અનિલદાસજી પધાર્યા. સ્થાનિક સાધુ પૂ. કાનજીદાદાએ શબ્દોથી સૌ સંતોનું સ્વાગત કરી મહિમાગાન કર્યું. રોહિતભાઈએ પૂ. રતિકાકાના મહિમાની સુંદર વાતો કરી. વિદેશની ધર્મયાત્રા કરીને સાધુ પૂ. રમેશદાસજી સુરત પધાર્યા હોવાથી તેઓનું સ્વાગત કરાયું. તેઓએ પૂ. રતિકાકાનાં માહાત્મ્યની હૃદયસ્પર્શી વાતો કરી. સાધુ પૂ. અનિલદાસજી, પૂ. દિવ્યેશદાસજીએ પણ મહિમાસભર વાતો કરી સૌને સત્સંગનો અદ્ભુત લાભ આપ્યો.

જળઝીલણી ઉત્સવ નિમિત્તે સાધુ પૂ. કાનજીદાદા તેમજ સમજુબાએ શ્રી ઠાકોરજી મહારાજનું પૂજન કરી પુષ્પમાળ ને આરતી અર્પણ કરી. સર્વ સંતોએ મંત્ર-પુષ્પાંજલિ અર્પણ કરીને શ્રી ઠાકોરજીને જળવિહાર કરાવ્યો. અંતે સર્વ ભાઈઓ અને બહેનોએ વારાફરતી શ્રી ઠાકોરજી મહારાજને નૌકાવિહાર કરાવવાનો લાભ પ્રાપ્ત કર્યો. ◆

## બ્રહ્મજ્યોતિ, મોગરીમાં સદ્ગુરુ સાધુ પૂ. અશ્વિનદાદાનાં સ્વાગત

સંતભગવંત સાહેબજીની આજ્ઞાથી સદ્ગુરુ સાધુ પૂ. અશ્વિનદાદા સાડા ત્રણ માસની અમેરિકા, કેનેડા, ઈંગ્લેન્ડ અને આયર્લેન્ડ દેશોની ધર્મયાત્રા સંપન્ન કરી, અનેક ભક્તોને સંબંધ આપી, સૌના પ્રશ્નોનાં આધ્યાત્મિક સમાધાન આપી, સૌની સુખાકારી માટે પ્રાર્થનાઓ કરી અને જીવન ભક્તિમય બને તેનાં દિવ્ય માર્ગદર્શન આપી ૩ ઓક્ટોબર ૨૦૨૪ના રોજ સાધુ પૂ. મૂકેશદાસજી અને યોગેન્દ્રભાઈ સાથે તપોભૂમિ બ્રહ્મજ્યોતિ, મોગરી પધાર્યા. બપોરે તેઓ પધાર્યા ત્યારે સંતોએ સાધક નિવાસ 'પરિમલ'ના આંગણે ભાવભર્યા સ્વાગત કર્યા. પછી સાંજે તેઓ વિશિષ્ટ રીતે સુશોભિત કરેલ કલાત્મક રથમાં બિરાજી મંદિરજીના મુખ્ય પ્રવેશદ્વારથી મંદિરજી સુધી પધાર્યા ત્યારે સૌ સંતો-ભક્તોએ મંદિરજીના પ્રાંગણમાં ઘજાઓ લહેરાવી, પુષ્પો વરસાવી અને બહેનોએ ગરબાના તાલે ઝૂમીને ભક્તિભીનાં સ્વાગત કર્યાં. રાત્રે 'યોગીપ્રસાદ'ના સભાખંડમાં સ્વાગતસભા યોજાઈ. પૂજન અને પુષ્પહાર અર્પણ કર્યા બાદ સદ્ગુરુ સાધુ પૂ. રતિકાકાએ સ્વાગત પ્રવચન કર્યું. સાધુ પૂ. પીટરદાસજી અને સભાસંચાલક સાધુ પૂ. સરજુદાસજીએ સદ્ગુરુ સંતોનાં કલ્યાણકારી વિચરણ, તેઓની ગુણાતીતસ્થિતિ અને બ્રાહ્મીશક્તિનાં સુંદર વર્ણન કર્યાં. ધર્મયાત્રા દરમિયાન પૂ. અશ્વિનદાદાની સેવામાં પ્રવૃત્ત સાધુ પૂ. મૂકેશદાસજીએ યાત્રાનાં દિવ્ય સંસ્મરણો અને પૂ. અશ્વિનદાદાની ગુરુભક્તિના અનુભવો વાગોળ્યા. ત્યારબાદ યોગેન્દ્રભાઈએ પ્રાસંગિક ઉદ્બોધન કરી મહિમાગાન કર્યું. અંતે પૂ. અશ્વિનદાદાએ આશીર્વાદ વરસાવ્યા અને સંતભગવંત સાહેબજીનાં ભવ્ય યુગકાર્યની ઝાંખી કરાવી. દિવ્ય અનુપમ લાભ પામી સૌ ભક્તો અપાર આનંદે સભર બન્યા. ◆



ઉપાસના ધામ-અમદાવાદ મંદિરે પૂ. રતિકાકાના પ્રાગટ્યદિનની ઉજવણી



સદ્ગુરુ સાધુ પૂ. અશ્વિનદાદાનાં તપોભૂમિ બ્રહ્મજ્યોતિ-મોગરીમાં સ્વાગત